

Kont taf li...


Is-Sur Silvio Cassar

Hu żmien sabih li f'jiem il-festa ta' Santa Marija li tigi ċelebrata fil-Mosta, naghtu harsa hafifa lejn r-Rotunda u dak marbut magħha.

Qed naghti storja hafifa u norbot id-dati wkoll halli flimkien ninnotaw kemm ilhom li saru fil-komunità li aħna ngħixu fiha.


400 sena ilu

400 mitt sena ilu twaqqfet il-Fratellanza tar-Rużarju eżattament fil-11 ta' Frar 1612. Din il-Fratellanza kienet minn tal-bidunett tant li qabilha jingħad kien hemm biss tas-Sagrament li twaqqfet meta l-Mosta sar parroċċa fl-1608. Il-fratellanzi kellhom sehem importanti matul iż-żminijiet għax kienu ta' għajjnuna u wens bejn il-membri tal-istess grupp.



370 sena ilu


L-istess Fratellanza tar-Rużarju tagħmel l-istatwa tar-Rużarju fis-sena 1742 għand Mastru Pietru Pawl Zahra tal-Isla. Din l-istatwa kienet ukoll tintuża fil-purċissjoni ta' Santa Marija



sakemm fl-1868 saret l-istatwa ta' Santa Marija.

335 sena ilu

Stefano Erardi kien lesta l-kwadru tal-Madonna ta' Ċintura fis-sena 1677. Dan kien fil-Knisja l-qadima imma l-Mostin għarfu li kapolavur bħal dan għandu jibqa' jtgawda minna illum u għamluh fir-Rotunda. S'intendi mertu jmur ukoll lejn ir-restawratur għax kellu jkabbri fid-daqs u għamel xogħol tajjeb hafna.



315 sena ilu


Il-Via Sagra giet imbierka mill-Frangiskan Patri L. P. Ferdinando meta kienet għadha teżisti l-knisja l-qadima. B'xorti tajba, il-Mostin ta' dak iż-żmien hasbu sabieħ dawn il-kwadri sbieħ jibqgħu jżejnu l-knisja l-għdida wkoll li kienu bnew. Fil-bidu tas-seklu 20, saru gwarniċi godda b'xogħol ta' Antonio Agius.



125 sena ilu

Il-Parroċċa tal-Mosta jkollha l-ewwel Arcipriet li kien Dr Pawl Xuereb li ha l-pussess f'Lulju 1887. Dan l-ewwel Arcipriet jibqa' magħruf ukoll li bit-tħabrik tiegħu saret





il-lanterna tar-Rotunda.

Fil-istess sena, imut Mastru Salv Dimech imlaqqam is-Sartx, l-iskultur li skolpa fl-injam l-istatwa originali ta' Santa Marija fl-1868.

110 sena ilu

Il-lampier tal-fidda tal-artal magġur sar fl-1902 b'hidma ta' Dun Anġ Camilleri li kien prokoratur tal-istess Rotunda. Dan inhadem mid-ditta Tanfani ta' Ruma fuq disinn ta' Robert Caruana Dingli.

F'dik is-sena stess kienu żżanznu is-sitt linef li nsibu fil-knisja għall-festi ta' Santa Marija li swew madwar £215. Dawn kienu ngabru minn Dun Anġ Camilleri.



80 sena ilu

Il-pulptu sar fl-1932 fuq disinn ta' Karmenu Tonna tar-Rabat. L-iskultura tad-dawra saret minn Ċensu Apap.



70 sena ilu

Id-9 ta' April 1942, bomba nifdet il-koppla tar-Rotunda. Fil-knisja kien hemm miġbura ġemgħa kbira ta' nies, madwar tliet mitt ruħ li kienu qed jiehdu sehem fl-adorazzjoni. Il-hin kien l-4.30pm u f'daqqa waħda jinstema' hoss tal-biża' u parti mill-koppla ġgarrfet minn bomba ta' madwar 100 libbra. Il-bomba nifdet l-irraq parti tal-koppla li fiha sitt piedi hxuna, habtet ma' waħda mil-lunetti ta' Ġużeppi Cali u nstabet mal-art u tgerbet fuq il-paviment sa hdejn il-pulptu u waqfet hemm. Bl-interċessjoni u bi grazzja tal-Madonna, din il-bomba ma sploditx.

Wara l-hsarat kbar li għamlet il-bomba fil-koppla, Mastru Salvu Zahra dahal għax-xogħol tat-tiswija tal-koppla. L-imghallem Zahra kien ġa wera l-kapaċità tiegħu żmien qabel b'disinn mill-isbaħ għas-saqaf tar-Rotunda minn ġewwa.

60 sena ilu

Għall-festa tal-Assunta tal-1952 kien tlesta minn kollox id-damask tal-harir magħruf aktar bhala tal-palma li kien sewa madwar £m6,000 u sar bit-thabrik tal-Arcipriet Dun Pawlinu Galea. Dan ix-xogħol fuq id-damask kien beda jżżanzan għall-festa tal-1950 sakemm 60 sena ilu, wiehed seta' jara għall-ewwel darba r-Rotunda tħamm bil-lisba l-ġdida tal-festa. F'dik is-sena, ir-Rotunda nzebghet mill-ġdid u tkompla l-irham maz-zoklatura tal-knisja.

55 sena ilu

Il-bankun tal-bradella ta' Santa Marija żżanzan fil-festa tal-1957 fuq disinn ta' Karmenu Tonna tar-Rabat (Malta) u x-xogħol sar mill-mastrudaxxi Ġużeppi Tonna u Ġanni Agius. L-erba' panewijiet u t-tmien statwi tal-bronż inhadmu f'Ruma mill-iskultur Carlo Pisi. Din l-opra swiet £m 4,000.

Filwaqt li nawguralkom il-festa t-tajba, nispera li dawn il-ftit anniversarji jġibulkom quddiem għajnejkom x'teżori u minn xiex għaddiet ir-Rotunda tal-Mostin.

Referenza:

Il-Mosta: Ġrajjietha u Niesha. Editur – Frans Deguara.